

10 ta' Mejju, 1995

Imhallfin:-

S.T.O. Prof. Giuseppe Mifsud Bonnici LL.D. - President
 Onor. Carmel A. Agius B.A., LL.D.
 Onor. Dr. Noel V. Arrigo LL.D.

Joseph u Alexander Ciantar

versus

L-Onoveroli Prim Ministru

**Artikolu Introdott wara li Sehħ Reat - Applikabilita` - Hlas
 ta' Danni - *Suspended Sentence* - Piena jew Kumpens - Appell
 Ssempliment Frivolu u Vessatorju**

Il-Qorti rriteniet li hawnhekk, "semplicement", tfisser li t-tqanqil tal-kwistjoni biex issir referenza, jew it-talba fir-rikors quddiem il-Prim'Awla - ikunu, mal-ewwel jidhru li huma vani, nieqsa mis-serjeta`, manifestament nieqsa mis-sens, u ma jisthoqqilhomx attenzjoni (ara Qorti Kostituzzjonali Mifsud vs l-Avukat Ġenerali LXXIV.1.234) u dan kollu b'mod tant ċar illi mhux ragonevolment possibbli li jiġi kontestat, li dak it-tqanqil u dik it-talba huma effettivament frivoli. U l-istess għandu jingħad għall-konkluzjoni l-oħra ta' vessatorjeta' fejn tant ma jkunx hemm raġunijiet suffiċjenti biex isostnu it-tqanqil jew it-talba, illi allura l-motivazzjoni li għaliqom

sar tkun li ddejjaq u tirrita lill-kontro-parti (ibid).

Il-Qorti rreteniet li dan ma kienx il-każ in dezamina.

Iżda fil-mertu चाहdet l-appell ghax ir-rikorrenti ma uzawx il-mezzi tal-ligi ordinarja.

Il-Qorti:-

F'xi żmien qabel l-14 ta' Settembru, 1984 Joseph Ciantar u ibnu Alexander Ciantar, ikkommettew ir-reati ta' approprjazzjoni indebita u frodi għad-dannu tal-kumpannija Mabrouk Limited, (il-kumpannija) u l-Qorti tal-Maġistrati (Malta) fit-22 ta' Jannar, 1993 wara li sabithom hatja tar-reati imsemmija - ikkundannat lil kull wiehed minnhom għal sena prigunerija, sospiza għal perijodu ta' sentejn kemm-il darba ma jikkommettux, f'dak il-perijodu, reat ieħor li l-piena tiegħu hija karċerarja - artikolu 28A Kap.9; kif ukoll sabiex solidalment bejniethom, fi żmien sitt xhur, iħallsu lill-kumpannija s-somma ta elfejn u ħames mitt lira (Lm2500) - artikolu 28A(1)(2)(4) Kap.9.;

Wara appell fuq il-mertu u fuq il-ligi, l-Onorabbli Qorti ta' l-Appell Kriminali ikkonfermat is-sentenza ta' l-ewwel Qorti inkwantu tirrigwarda lil Joseph Ciantar u rriformatha rigward Alexander Ciantar u kkundannatu għal sitt xhur prigunerija, flok sena, liema piena tibqa' sospiza għal sena, minflok għal sentejn;

Fil-11 ta' Jannar, 1994 il-kumpannija interpellat lill-kundannati biex iħallsuha l-Lm2500 li semmew is-sentenzi. Huma offrew dan l-ammont għas-saldu pero` l-kumpannija rrifjutat u ma kinitx preparata li taċċetta l-ammont għas-saldu;

Il-kumpannija fil-11 ta' Jannar, 1994 infurmat lill-Qorti tal-Magistrati b'dak li ġara u talbitha biex tagħti dawk id-direttivi li jidhriha xierqa skond id-disposizzjonijiet ta' l-artikolu 28(h) Kap.9, billi Joseph Ciantar u Alexander Ciantar ma għaddewx biex jagħmlu l-pagament ordnat mis-sentenza;

Fil-kawża preżenti b'rikors quddiem l-Onorabbli Prim' Awla tal-Qorti Ċivili preżentat fis-17 ta' Jannar, 1994 ir-rikorrenti issottomettew illi dik il-parti tal-kundanna li huma sofrew, biex iħallsu Lm2500 lill-kumpannija kienet piena li ġiet introdotta bl-artikolu 28(h) Kap.9 bl-Att XXIX ta' l-1990, jiġifieri snin wara li huma ikkommettew ir-reati imsemmija, żgur qabel l-14 ta' Settembru, 1984;

Ir-rikorrenti esponew illi dan jikser id-dritt fundamentali taġġhom garantit mill-artikolu 39(8) tal-Kostituzzjoni u l-artikolu 7(1) tal-Konvenzjoni; u konsegwentement talbu li dik il-parti tas-sentenza fejn huma ġew hekk kundannati tiġi dikjarata nulla u lil-Prim' Awla tal-Qorti Ċivili tagħti kull provvediment iehor li jidhriha xierqa;

L-intimat oppona t-talba għaliex (a) ir-rikorrenti kellhom rimedju ordinarju u ma wżawx - rimedju bħal dak li jsemmi l-artikolu 27 Kap. 9; (b) li l-artikolu 28(h) ma jgħallqx piena; u (c) li r-rikorrenti m'għandhomx dritt li jgawdu mill-provvedimenti li jikkonċedju s-sospensjoni tas-sentenza, li saru żmien wara li kkommettew ir-reati, imma mbagħad, fl-istess hin, jillamentaw mill-kundanna biex iħallsu d-dannu li kkawżaw, għaliex din ukoll ġiet introdotta wara li huma kkommettew ir-reati;

Fil-25 ta' Novembru, 1994 l-ewwel Onorabbli Qorti ddecidiet il-kawza billi caħdet it-talbiet tar-rikors u ddikjaratu frivolu u vessatorju;

Tghid is-sentenza:

“Jirrizulta li r-rikorrenti, fir-rikors ta' appell tagħhom, ma qajmu l-ebda oġġezzjoni dwar il-piena inflitta lilhom mil-ewwel Qorti u lanqas ma jidher li huma kienu kuntrarji għall-applikazzjoni, favur tagħhom, tas-*suspended sentence* bil-kundizzjoni imposta tal-hlas tas-somma ta' Lm2500.00 lill-parte civile jew mingħajrha u dan jinghad kemm fir-rigward taż-żmien li l-każ kien quddiem l-ewwel Qorti, kif ukoll fl-istadju ta' l-appell;

Kjarament, pero', hija haġa ċerta li meta r-rikorrenti ntavolaw l-ittra ufficjali tas-27 ta' Ottubru, 1993 (li kopja tagħha tinsab esebita fol. 40), kontra s-soċjeta' Mabrouk Limited, li kienet il-parti lesa, huma kienu qegħdin juru ruhhom sodisfatti bil-piena li kienet giet inflitta lilhom. Difatti, filwaqt li huma jagħmlu referenza għas-sentenza ta' l-Onorabbli Qorti ta' l-Appell Kriminali tat-28 ta' Novembru, 1993 u jgħidu li biha kienu ġew kundannati jhallsuha s-somma ta' Lm2500.00 għas-saldu tad-danni dovuti minnhom lilha, huma awtorizzawha tiżbanka din is-somma mill-kont tagħhom *savings* li kellhom mal-ferġha ta' Bormla tal-Bank Mid-Med;

Kif wieħed kien jistenna, is-soċjeta' Mabrouk Limited ma accettatx dan l-inviti tar-rikorrenti u b'ittra ufficjali responsiva għarrfithom li l-offerta tagħhom ma kinitx skond il-liġi u fit-termini tas-sentenza ta' l-Onorabbli Qorti ta' l-Appell. Infatti, l-ammont ta' Lm2500.00 li kellu jithallas bhala kumpens tad-danni sofferti minnha ma setax jigi accettat bhala hlas għas-saldu għaliex, skond l-artikolu 28(h)(2) ta' l-imsemmi Kap. 9, jinghad li kwalsiasi

ammont li jiġi likwidat mill-Qorti ta' l-Appell Kriminali jew mill-Qorti Kriminali jkun mingħajr preġudizzju għad-drittijiet tal-partijiet fil-kawża ċivili pendenti bejniethom;

Konsegwentement, l-imsemmija soċjeta` Mabrouk Limited irrikorriet lejn il-Qorti tal-Maġistrati (Malta) bhala Qorti ta' Ġudikatura Kriminali u, wara li esponiet il-punti saljenti ġa aċċennati, talbitha tagħti dawk id-direttivi li jidhrilha xierqa skond id-disposizzjonijiet ta' l-artikolu 28H tal-Kap. 9 ta' l-Edizzjoni Riveduta tal-Liġijiet ta' Malta;

Ir-rikors odjern huwa r-risposta tar-rikorreni biex iżommu lil dik il-Qorti milli tagħti d-direttivi mitluba;

Jingħad illi, fiċ-ċirkostanzi tal-każ, id-direttiva li l-imsemmija Qorti kienet mistennija tagħti a tenur tal-preċitat artikolu tal-liġi hija li s-sentenza sospiza fir-rigward taż-żewġ rikorreni kellha tibda sseh;

Issa, f'dan ir-rikors kostituzzjonali, ir-rikorreni qeghdin jitolbu li din il-Qorti għandha tiddikjara li s-sentenza ġa msemmija mogħtija mill-Onorabbli Qorti ta' l-Appell Kriminali fit-28 ta' Mejju, 1988 hija in vjolazzjoni tad-drittijiet fundamentali tagħhom in kwantu li tmur kontra l-artikolu 39 sub-artikolu 8 tal-Kostituzzjoni u kontra l-artikolu 7 sub-artikolu 1 ta' l-Att XIV ta' l-1987 u, konsegwentement, għandha tiddikjara l-istess sentenza nulla u tieġu dawk il-provvedimenti neċessarji li hija thoss xierqa;

L-argument tar-rikorreni huwa li meta l-ewwel Qorti tal-Maġistrati (Malta) bhala Qorti ta' Kriminali Ġudikatura u l-Onorabbli Qorti ta' l-Appell Kriminali kkundannaw lir-rikorreni

għall-piena ta' prigunerija sospiza, kif ukoll sabiex solidalment bejniethom iħallsu, fiż-żmien lilhom impost ta' sitt xhur, lill-parte civile, is-somma ta' Lm2500.00 b'applikazzjoni ta' l-artikoli 28A *et sequitur* tal-Kap. 9, b'din l-aħħar kundanna giet inflitta piena ferm aktar eċċessiva minn dik li kienet misthoqqa meta għe kommess id-delitt. Fi kliem ieħor, ir-rikorrenti qegħdin isostnu li ladarba r-reat li tiegħu huma ġew misjuba hatja sehħ qabel l-introduzzjoni ta' l-artikolu 28A *et sequitur* tal-Kap.9, l-applikazzjoni ta' l-artikolu 28H fil-konfront tagħhom jikkostitwixxi ksur tal-preċitati artikoli tal-Kostituzzjoni u ta' l-Att XIV ta' l-1987 għaliex b'hekk giet inflitta fuqhom piena addizzjonali li tikkonkretizza ruhha fil-ħlas tas-somma ta' Lm2500 lill-parti lesa;

Din il-Qorti, mingħajr eżitazzjoni ta' xejn, tgħid li dan ir-rikors kostituzzjonali huwa wieħed frivolu u vessatorju u jikkostitwixxi abbuż ta' dak li komunement huwa magħruf bħala *due process of law*;

Fil-fehma tal-Qorti, li wieħed jippretendi li l-kundizzjoni tal-ħlas tas-somma ta' Lm2500.00 imposta mill-Qorti tammonta għall-piena hija haġa għal kollox inaċċettabbli. Dak li qegħdin jinsew ir-rikorrenti huwa li l-artikolu 28H(1) tal-Kap.9 jikkwalifika kundizzjoni bħal din in diżamina bħal direttiva u l-ammont ta' kumpens stabbilit b'din id-direttiva "għandu jkun mingħajr preġudizzju għad-drittijiet ta' kull waħda mill-partijiet, jew ta' xi persuna oħra li jkollha interess, li joħorgu mil-likwidazzjoni finali ta' l-ammont dovut, jekk ikun il-każ, kif jista' jiġi eventwalment miftiehem jew deċiż f'kawża ċivili jew b'kull mod ieħor permiss bil-liġi";

Mela, hu ċar li l-kundizzjoni tal-ħlas tas-somma ta' Lm2500.00

bl-ebda mod ma tista' titqies bhala piena. Il-kuncett wara l-idea tas-*suspended sentence* huwa li, filwaqt li dak li jkun ikun qiegħed igawdi l-liberta' minflok li jkun fi stat ta' prigunerija, il-vittma ta' l-egħmil doluż tiegħu tkun tista' tieħu kumpens biex b'hekk jittaffa xi ftit it-tort li jkun sarilha bl-azzjoni kriminuża tal-ħati;

Kif rajna, meta l-Qorti kienet qegħda tqis il-piena li kien bi hsiebha tinfliggi fuq ir-rikorrenti hija kellha, fl-ottika tagħha, ir-responsabbiltajiet tal-familja li kull wieħed kellu jgorr u, indubbjament, il-kundizzjoni tal-ħlas tas-somma ta' Lm2500.00 lill-parti lesa, fi żmien sitt xhur, kienet il-*quid pro quo* jew il-kumpens li kellu jithallas biex jagħmel tajjeb għall-ammont ugwali li skond il-Qorti kien ittieħed abbużivament mir-rikorrenti;

Dak pero' li, fil-fehma tal-Qorti, iġib fix-xejn il-pretensjoni tar-rikorrenti li l-kundizzjoni tal-ħlas tas-somma ta' Lm2500.00 hija piena oħra inflitta fuqhom huwa l-fatt li skond il-liġi l-ħati jista' jagħzel li ma jikkonformax ruħu mad-direttiva u, f'dan il-każ, jekk il-persuna li lilha jkun dovut il-kumpens tressaq rikors maħluf mhux iżjed tard minn tlett xhur mit-tmien taż-żmien stabbilit, il-Qorti għandha tappunta r-rikors għas-smieġh u jekk tkun sodisfatta li l-ħati jkun naqas li jikkonforma ruħu mad-direttiva hija għandha tordna li s-sentenza sospiża għandha tibda sseħħ;

Fil-każ *de quo* mhux biss jirriżulta li r-rikorrenti ma oggżżjonawx li tingħatalhom sentenza sospiża bil-kondizzjonali in kwistjoni, kif ukoll li huma ma appellawx fuq daqshekk iżda, dak li huwa aktar importanti, jirriżulta li huma ma kkonformawx ruħhom mad-direttiva u, dippiu', qegħdin jillanjaw li l-kundizzjoni imsemmija tikkostitwixxi ksar tad-drittijiet fundamentali tagħhom u, fil-frattemp, il-piena ta' prigunerija li kellha tigi fis-seħħ wara r-

rikors li tressaq mis-soċjeta` Mabrouk Limited skond il-liġi ghadha sospiza bi ksur ċar ta` dak li jinsab kontemplat fl-artikolu tal-liġi preċitat;

Din il-Qorti, ghalhekk tikkonkludi li bl-applikazzjoni ta` l-artikolu 28A tal-Kap. 9 tal-Liġijiet ta` Malta ghall-każ tar-rikorrenti ma kien hemm l-ebda ksur ta` l-artikolu 39 sub-artikolu (8) tal-Kostituzzjoni u ta` l-artikolu 7 sub-artikolu 1 ta` l-Att XIV ta` l-1987 u, kwindi, filwaqt li tiċhad it-talbiet tar-rikorrenti qegħda terga` ttenni li r-rikors tagħhom huwa wiehed frivolu u vessatorju;

L-ispejjeż jithallsu mir-rikorrenti”;

Ir-rikorrenti qegħdin jappellaw u ssottomettew illi l-ewwel Qorti ma setgħet qatt tkun ġustifikata biex tasal għall-konkluzjoni li r-rikors tagħhom huwa frivolu u vessatorju jekk kemm-il darba, kif jidher ċar, lanqas biss ma hadet in konsiderazzjoni anke punt wiehed biss minn dawk li minnhom ġew sollevati fin-nota ta` osservazzjonijiet tagħhom tat-22 ta` Frar, 1994. Biex l-ewwel Qorti setgħet tasal biex tgħid li r-rikors huwa vessatorju trid tagħti l-motivazzjonijiet neċessarji li m`għandhomx jinghataw b`mod superficjali;

L-intimat issottometta li l-appell mhux proponibbli skond l-artikolu 46(3) u (5) tal-Kostituzzjoni;

Il-partijiet f`dan l-appell ipprezentaw noti ta` osservazzjonijiet. Naturalment, dawn, in konformita` mad-direttiva tal-Qorti, kienu limitati għall-kwistjoni ta` l-appellabbilita` o meno tas-sentenza ta` l-ewwel grad li tkun iddikjarat li l-kwistjoni kostituzzjonali sollevata f`xi kawża pendenti quddiem xi Qorti li mhix il-Prim`Awla tal-Qorti Ċivili jew din il-Qorti Kostituzzjonali, jew xi rikors li

jillamenta xi vjolazzjoni ta' dritt fundamentali, liema sentenza tiddikjara li r-referenza jew ir-rikors ikun semplicement frivolu jew vessatorju;

In-nota tar-rikorrenti hija limitata għall-kjarifikazzjoni tat-tifsira tat-termini *frivolu* u *vessatorju* waqt li dik tar-rikorrent hija nota nutrita li teżamina wkoll il-ġurisprudenza ta' din il-Qorti fuq din il-kwistjoni;

Huwa tajjeb li dan is-subinċiż 5 ta' l-artikolu 46 tal-Kostituzzjoni jiġi hawn kwotat:

“Ma jkunx hemm appell minn xi deċiżjoni skond dan l-artikolu li xi talba jew it-tqanqil ta' xi kwistjoni tkun semplicement frivola jew vessatorja”;

Ir-referenza għal xi “xi deċiżjoni skond dan l-artikolu” hija għal xi deċiżjoni minn xi Qorti li quddiemha titqanqal xi kwistjoni li tirrigwarda d-drittijiet u libertajiet fundamentali protetti mill-Kostituzzjoni fl-artikoli 32 sa 45, jew xi deċiżjoni fuq l-istess drittijiet u libertajiet meta dik id-deċiżjoni tingħata mill-Qorti Ċivili, Prim'Awla;

L-intimat appellat għamel referenza għal tlett sentenzi ta' din il-Qorti li applikaw dan is-subinċiż 5 ta' l-artikolu 46 tal-Kostituzzjoni, li ġie ripetut fl-artikolu 4(5) ta' l-Att XIV ta' l-1987 illum il-Kap.319, għal dak li huma kwistjonijiet li joħroġu mill-Konvenzjoni Ewropeja;

L-ewwel sentenza imsemmija mill-appellat hija tat-30 ta Mejju, 1990, il-Pulizija vs Michael Pace et (Vol. LXXIV.I.116);

Il-Qorti tal-Magistrati (Malta) - kompetenza kriminali - irrifert kwistjoni kostituzzjonali li giet sollevata quddiemha, lill-Qorti Ċivili, Prim'Awla;

L-imputati qajmu xi eċċezzjonijiet quddiem il-Magistrat u meta dawn ġew miċhuda, dik il-Qorti irrifert il-kwistjoni sabiex jiġi eżaminat jekk dik iċ-ċaħda iġġib xi ksur ta' l-artikolu 7 tal-Konvenzjoni. Meta saret it-trattazzjoni quddiem il-Prim'Awla pero', iż-żewġ partijiet iddibattew fuq l-implikazzjonijiet ta' l-artikoli 39(5) (6) (10) tal-Kostituzzjoni u 6(3) tal-Konvenzjoni u mhux fuq l-artikolu 7 tal-Konvenzjoni. Ghalhekk il-Prim'Awla iddeċidiet illi l-kwistjoni sollevata mill-imputat kienet sempliċement frivola u vessatorja;

Meta l-imputati appellaw, din il-Qorti Kostituzzjonali, barra minn punti oħra, li m'humiex neċessarji għall-preżenti istanza, iddeċidiet illi:

(a) illi l-Prim'Awla, meta jkollha quddiemha referenza fuq drittijiet fundamentali minn xi Qorti oħra, għandha l-fakolta' li tiddeċiedi li l-kwistjoni riferita hija, "mhux biss frivola iżda anke vessatorja"; u din, milli jidher, in risposta għas-sottomissjoni, illi galadarba l-Qorti riferenti ma ddeċiditx illi l-kwistjoni quddiemha sollevata kienet sempliċement frivola jew vessatorja allura l-Prim'Awla ma kinitx f'posizzjoni li tasal għal din il-konkluzjoni. U dan għaliex jekk il-Prim'Awla tista' tiddeċiedi hekk wara rikors lilha dirett, m'hemmx raġuni li din il-fakolta' tigi eskluża meta l-proċediment ikun b'referenza;

(b) Fit-tieni raġuni għal din id-deċiżjoni, il-Qorti għamlet din id-distinzjoni:

“Fuq kollox, pero`, wara li kkunsidrat *funditus* id-diversi aspetti tal-kwistjoni devoluta lilha, din il-Qorti tara li ghandha tirrileva illi taht l-artikolu 4(3) il-Ligi tuza l-kelma “decizjoni”. Dan ifisser li l-artikolu 4(5) mhux qed jikkontempla l-fehma li tesprimi l-Qorti li tirriferixxi imma jirrigwarda u jirriferixxi ghad-decizjoni moghtija mill-Qorti li lilha tkun saret ir-referenza. Billi l-fehma mhix decizjoni ma torbotx lill-Qorti li ghaliha ssir ir-referenza. Min naħa l-oħra imbagħad, id-decizjoni moghtija mill-Qorti li ghaliha saret referenza torbot skond l-artikolu 4(3)”;

Hawnhekk din il-Qorti kienet qed targumenta kontra s-sottomissjoni li l-Prim’Awla ma tistax tiddeciedi li referenza lilha magħmulha hija sempliċement frivola jew vessatorja, minhabba differenza fil-kliem użat, decizjoni u fehma, bir-riżultat illi meta l-ewwel Qorti li quddiemha tkun tqanqlet kwistjoni ta’ drittijiet fundamentali:

“dik il-Qorti ghandha tibgħat il-kwistjoni quddiem il-Prim’Awla tal-Qorti Ċivili kemm-il darba fil-fehma tagħha t-tqanqil tal-kwistjoni ma tkunx sempliċement frivola jew vessatorja (artikolu 46(3) tal-Kostituzzjoni ripetut verbatim fl-artikolu 4(3) tal-Kap. 319)”;

Bir-rigward kollu, pero` jekk l-ewwel Qorti tesprimi l-fehma li t-tqanqil tal-kwistjoni ta’ drittijiet fundamentali hija sempliċement frivola jew vessatorja, dik ir-referenza lill-Prim’Awla ma ssirx, u għalhekk meta s-sentenza tghid:

“Billi l-fehma mhix decizjoni ma torbotx lill-Qorti li ghaliha ssir ir-referenza”;

kjarament qed tghid haġa impropria, li ma tistax tigi kondiviza. Dik il-fehma ta' l-ewwel Qorti tigi espressa f' deċiżjoni li jew tawtorizza u tordna r-referenza jew għal kuntrarju, ma tippermettix ir-referenza għaliex it-tqanqil tal-kwistjoni tkun frivola jew vessatorja;

Biex din il-parti tas-sentenza tista' tingħata kontenut ġuridiku (irrispettivament mill-esposizzjoni strettament illoġika) trid tittiehed fis-sens illi meta, wara li tigi miċhuda r-referenza, dak li talabha, jipprezenta rikors quddiem il-Prim' Awla, din il-Qorti mhix marbuta bl-espressjoni tal-fehma ta' l-ewwel Qorti li dik il-kwistjoni hija sempliċement frivola jew vessatorja; il-fehma espressa meta quddiemha intalbet referenza;

It-tieni sentenza ta' din il-Qorti, li saret referenza għaliha hija dik tat-23 ta' Novembru, 1990, Alan Mifsud et vs l-Avukat Ġenerali et (LXXIV.I.227);

Fuq din il-kwistjoni tal-konsegwenzi proċedurali li jirriżultaw mis-subincizi 3 u 5 ta' l-artikolu 46 tal-Kostituzzjoni, intqal hekk:

“Il-Qorti tifhem li l-posizzjoni proċedurali korretta li nholqot bil-provvedimenti kostituzzjonali hija fis-sens illi kull persuna li waqt xi proċediment quddiem xi Qorti - li mhix il-Prim' Awla tal-Qorti Ċivili jew il-Qorti Kostituzzjonali - jidrilha li qamet xi kwistjoni kostituzzjonali - dik il-persuna trid tagħzel - jew li tipproċedi permezz ta' rikors quddiem il-Prim' Awla tal-Qorti Ċivili jew billi tissollewa l-kwistjoni sabiex dik il-Qorti tibgħat l-istess quddiem il-Prim' Awla tal-Qorti Ċivili. Meta tingħazel din it-triq ta' referenza, il-persuna tkun qegħda effettivament tinkorri r-riskju proċedurali li dik il-Qorti tiddeċiedi li l-kwistjoni tieqaf hemm jekk

tigi konsidrata frivola jew vessatorja. Altrimenti d-disposizzjonijiet kostituzzjonali proċedurali, fir-rigward, ma jistax ikollhom sens u konsistenza. Difatti l-kwisjtoni preżenti sollevata mir-rikorrenti quddiem il-Qorti tal-Maġistrati - giet effettivamet eżaminata minn tlett Qrati - mill-Qorti tal-Maġistrati, mill-Prim'Awla tal-Qorti Ċivili u minn din il-Qorti Kostituzzjonali. Dan imur kontra l-prinċipju fundamentali tas-sistema tagħna li hija bażata fuq żewġ gradi ġurisdizzjonali u li tippermetti biss t-tielet eżami, fil-kamp ristrett tar-ritrattazzjoni. U l-kontro-sens proċedurali jirrikaċċja aktar meta jiġi kkunsidrat illi qed jinghata triplu eżami għall-materja li l-liġi lanqas ma tikkonċedilha d-doppju eżami normali inkwantu l-materja hija frivola u/jew vessatorja;

Naturalment, huwa importanti li jiġi enfasizzat, kif hemm preċedement indikat fl-istess sentenza, illi r-rikors quddiem il-Prim'Awla jkun fuq l-istess materja, ikun fuq kwistjoni identika, għal dik li giet sollevata quddiem l-ewwel Qorti u li fuqha intalbet ir-referenza. U difatti fid-*decide* jinghad illi:

“... it-talbiet tar-rikorrenti huma mingħajr ebda bażi legali inkwantu jidhrilha li r-rikorrenti ma kellhom ebda dritt li jipproċedu permezz ta' rikors li l-kontenut tiegħu kien jirrigwarda l-istess kwistjoni kostituzzjonali li l-Qorti tal-Maġistrati kienet iddikjarat frivola u vessatorja, u wisq anqas jinterponu dan l-appell li huwa in effett fieragh u vessatorju”

Jiġi, f'dan l-istadju innutat illi l-biċċa l-kbira ta' referenza fuq id-drittijiet fundamentali s'issa saru mill-Qorti tal-Maġistrati fil-kompetenza tagħha ta' Ġudikatura Kriminali, iżda l-Kostituzzjoni u l-Kap.319 naturalment jikkontemplaw kull Qorti, barra mill-Prim'Awla u din il-Qorti Kostituzzjonali. Għalhekk, jekk, per

eżempju, quddiem il-Qorti tal-Kummerċ tiġi sollevata kwistjoni fuq id-drittijiet fundamentali u dik il-Qorti “hija tal-fehma” - biex jintużaw il-kliem testwali tal-Kostituzzjoni u tal-Kap. 319 - li l-kwistjoni hija sempliċement frivola u vessatorja, dik id-deċiżjoni, espressa f’digriet, dik id-deċiżjoni f’dak id-digriet, ma tistax tiġi appellata quddiem il-Qorti ta’ l-Appell. Huwa ċar li dan l-appell dirett, huwa ekluż. Il-Qorti ta’ l-Appell ma tistax tikkunsidra illi l-fehma tal-Qorti tal-Kummerċ li l-kwistjoni sollevata hija “sempliciement frivola jew vessatorja” m’hijiex korretta, u tirriferrixxi hi, il-kwistjoni lill-Prim’Awla. U dak li ġie deċiż f’din is-sentenza, **Mifsud et vs L-Avukat Ġenerali et** huwa li anke appell indirett permezz ta’ rikors quddiem il-Prim’Awla ma huwa ammissibbli;

It-tielet sentenza ta’ din il-Qorti li jinvoqa l-intimat hija dik tas-17 ta’ Novembru, 1993, Joseph Portelli vs l-Onorevoli Prim Ministru et (LXXVII.I.149);

F’dan il-każ, il-Prim’Awla kienet iddeċidiet li kwistjoni ta’ drittijiet fundamentali sollevata quddiemha, kienet frivola u vessatorja, u din il-Qorti Kostituzzjonali, meta quddiemha inġieb l-Appell, kienet lapidarja:

“Hu ovvjw, li thares fejn thares lejn dan l-inċiż 5 ta’ l-artikolu 46, ifisser haġa waħda u hi ċara daqs il-kristall. Ifisser, illi kemm fil-każijiet ikkontemplati fl-inċiż 1, kif ukoll fil-każijiet ipprospettati fl-inċiż 3, jekk id-deċiżjoni tkun li t-talba fl-ewwel każ, jew it-tqanqil tal-kwistjoni fit-tieni każ, huwa frivolu u vessatorju, ma jkunx hemm dritt ta’ appell”;

Din is-sentenza, għalhekk, għalkemm ma għamlet ebda referenza għas-sentenzi precedenti li ngħataw fuq din il-kwistjoni,

sostanzjalment segwit is-sentenza **Mifsud et vs l-Avukat Ġenerali et** u mhux dik preċedenti ta' **Il-Pulizija vs Michael Pace et**;

Għalkemm ma ssemmietx is-sentenza ta' din il-Qorti tat-18 ta' Mejju, 1994, **Nutar Dr. Joseph Abela vs Onorevoli Prim Ministru et**, ukoll irriteniet li ma kinitx appellabli s-sentenza tal-Prim'Awla, fejn din irriteniet partijiet mir-rikors promotur, frivoli u vessatorji;

Il-kwistjoni fil-preżenti appell hija din - stabbilit illi deċiżjoni ta' kwalsiasi Qorti, li l-kwistjoni sollevata quddiemha fuq l-allegazzjoni li rrikorriet vjolazzjoni ta' xi dritt fundamentali, jew, fil-każ tal-Prim'Awla tal-Qorti Ċivili, id-deċiżjoni tagħha l-lament simili magħmul b'rikors quddiemha - *hija semplicement frivola u vessatorja huma f'kull każ deċiżjonijiet finali u insindakabli?* Fil-każ li r-risposta hija fl-affermattiv, imbagħad, jekk din l-assolutezza hijiex aċċettabbli; - *tenut speċjalment kont tal-materja in kwistjoni, jiġifieri allegata vjolazzjoni ta' dritt jew liberta` fundamentali;*

L-intimat, mingħajr ma jgħid espressament li huwa jsostni din l-assolutezza proċedurali, naturalment, assejnat mid-dubbru li proposizzjoni bhal din, konċettwalment tohloq, jirrispondi billi jgħid li s-soluzzjoni għal dik ir-regola proċedurali assoluta tas-sistema proċedurali tagħna f'din il-materja, qegħda fil-fakolta` li għandu dak li jhossu vittma ta' negazzjonijiet bhal dawn, li jirrikorri quddiem l-organi ġudizzjarji ta' Strassburgu imwaqqfa mill-Konvenzjoni tad-Drittijiet tal-Bniedem li fl-1987 tpoġġew għad-disposizzjoni tiegħu;

Dan huwa, korrett. Pero` din il-Qorti ma jidhrilhiex li għandha tkun sodisfatta b'tali soluzzjoni biss, li timplika li allura, bejn l-

1964, meta bdiet issehh il-Kostituzzjoni, u l-1987, f'dawk it-tlieta u ghoxrin sena, dik l-assolutezza kienet verament assoluta;

Kif diġa' ġie rimarkat fil-paragrafi *supra*, id-dritt ta' appell ġie eskluż f'dawk il-kazijiet fejn l-ewwel Qorti li tiġi konfrontata bi kwistjoni ta' allegazzjoni ta' vjolazzjoni ta' xi dritt jew liberta' fundamentali tiddeċiedi li l-kwistjoni hija *semplicement frivola jew vessatorja* hija neċessarja għaliex altrimenti tkun possibbli dik it-tip ta' degenerazzjoni proċedurali li, inevitabbilment u legalistikament tinholoq, jekk kemm-il darba tinghata liċenzja biex isir, per eżempju, dan il-kwalita' ta' perkors proċedurali: (a) Qorti tal-Kummerċ, (b) Qorti ta' l-Appell, (c) Prim'Awla tal-Qorti Ċivili, (d) Qorti Kostituzzjonali, (e) Qorti tal-Kummerċ, (f) Qorti ta' l-Appell - f'kawża "normali" ta' kompetenza kummerċjali, fejn debitur kapriċċuż, li għandu kollox x'jiggrawdanja billi jipprolunga kemm huwa possibbli l-proċediment, biex il-kundanna finali tasal wara għaxra jew hmistax-il sena flok wara tlieta jew erba' snin - u dan skond kemm ikun kapaċi li jissolleva "kwistjoni fundamentali" irrispettivament jekk dik tkunx frivola u/jew vessatorja, minflok serja, u li allura għandha tiġi sopportata anke mill-kreditur. Għal din, u għal raġunijiet ohra simili ta' natura proċedurali, in-norma espressa fis-subinċiż 5 ta' l-artikolu 46 tal-Kostituzzjoni hija neċessarja;

Ma tkunx konformi ma' l-esiġenzi tal-gustizzja, tifsira assolutistika ta' l-artikoli in eżami - Kostituzzjoni 46(5) u Kap.319 - 4(5);

Din il-Qorti difatti kienet ġa qalet dan fis-sentenza tagħha, ġa msemmija, tat-18 ta' Mejju, 1994, Nutar Dr. Joseph Abela vs Onorevoli Prim Ministru *et*;

“Din ir-regola (i.e. ta’ non-appellabbilita’) tal-Kostituzzjoni tagħna għandha u trid tiġi rispettata, hlief f’ dawk il-każijiet estremi fejn din il-Qorti, għalkemm ikun hemm deċiżjonijiet ta’ frivolita’ u/jew vessatorjeta’, billi issa għandha l-kompitu li, tara li, fil-kamp tad-drittijiet naturali jew fundamentali, tiġi segwita l-ġurisprudenza tal-Qorti Ewropeja tad-Drittijiet Umani, fejn jidhrilha sewwa xieraq u neċessarju, tagħmel mod ieħor.” (paragrafu 10 tas-sentenza);

Il-motivazzjoni imsemmija tal-ġurisprudenza ewropeja mhix għal kollox sodisfacenti, pero’, il-kwalifiki ta’ sewwa, xieraq u neċessarju, - speċjalment din ta’ l-aħħar - kienu diġa’ korrettement eżenkat. B’dan kollu, din il-Qorti, qabel dan il-preżenti appell, ma kellhiex l-opportunita’ deċiżjonali li tindaga l-implikazzjonijiet ta’ assolutezza li setgħu ġew assunti jew dedotti mill-ġurisprudenza ta’ din il-Qorti stess fl-interpretazzjonijiet mogħtija lill-artikolu 46(5);

In aġġunta għal dak li diġa’ ntqal qabel, l-aspett ta’ assolutezza tad-divjet ta’ appell, hemm imbagħad, raġuni oħra forsi aktar bażilari u deċiżiva;

Il-frazi tghid “sempliment frivola jew vessatorja” u l-kwalifika ta’ “sempliment” ma nġhatatx dik l-attenzjoni li verament jixirqilha;

Difatti hawnhekk, “sempliment”, tfigger li t-tqanqil tal-kwistjoni biex issir referenza, jew it-talba fir-rikors quddiem il-Prim’Awla - ikunu, mal-ewwel jidhru li huma vani, nieqsa mis-serjeta’, manifestament nieqsa mis-sens, u ma jisthoqqilhomx attenzjoni (ara Qorti Kostituzzjonali Mifsud vs l-Avukat Ġenerali LXXIV.I.234) u dan kollu b’ mod tant ċar illi mhux raġonevolment

possibbli li jiġi kontestat, li dak it-tqanqil u dik it-talba huma effettivament frivoli. U l-istess għandu jingħad għall-konklużjoni l-oħra ta' vessatorjeta` fejn tant ma jkunx hemm raġunijiet suffiċjenti biex isostnu t-tqanqil jew it-talba, illi allura l-motivazzjoni li għalihom sar tkun li ddejjaq u tirrita lill-kontro-parti (ibid);

Isegwi minn dan illi għaladarba tqanqil jew it-talba huma manifestament u kjarament, mingħajr biża' ta' raġonevoli kontestazzjoni, vani, nieqsa mis-serjeta`, nieqsa minn jew bla sens, allura huwa daqstant iehor, semplicement frivoli jew/u vessatorji. U din il-kjarezza, hija tali li ssir assjomatika u m'għandhiex bżonn li tiġi dimostrata, tant illi l-Kostituzzjoni tipprezumi - *juris tantum* - illi kull ġudikant, rinfaccjat b'simili kontingenza, mingħajr biża' ta' kontradizzjoni, għaliex il-kontingenza hija lampanti, jimbollha kif jixxirqilha, bħala frivola u/jew vessatorja u l-kwistjoni tieqaf hemm;

Din il-Qorti Kostituzzjonali li bis-saħħa ta' l-artikolu 95(2)(ċ) tal-Kostituzzjoni għandha tisma' u tiddeċiedi:

“appelli minn deċiżjonijiet tal-Prim'Awla tal-Qorti Ċivili skond l-artikolu 46 ta' din il-Kostituzzjoni”;

u għaldaqstant, meta quddiemha jidher appell minn sentenza li ddeċidiet li t-tqanqil jew it-talba huma semplicement frivoli u/ jew vessatorji, għandha allura l-kompitu, daqstant iehor semplici, li mill-ewwel tara li manifestament hekk hu u konsegwentement tirrifjuta l-appell;

Din il-Qorti - moqrija l-atti tal-kawża - bir-rigward kollu - ma tistax tgħid illi l-materja tal-kawża, jew aħjar, it-talba tar-rikorrenti

hija sempliċement frivola jew/u vessatorja;

Il-pretenzjoni hija li l-applikazzjoni ta' l-artikolu 28H tal-Kap.12 li daħal fil-Kodiċi Kriminali fl-1990 bl-Att XXIX, inkwantu jistabbilixxi piena aktar ħarxa minn dik li kienet in vigore fl-1984, meta huma kkommettew id-delitti li tagħhom ġew misjuba hatja; u peress illi skond l-artikolu 39(8) tal-Kostituzzjoni:

“.... ebda pena m'għandha tiġi mposta għal xi reat kriminali li tkun aktar severa fi grad jew xorta mill-ogħla pena li setgħet tiġi mposta għal dak ir-reat fiż-żmien meta jkun ġie magħmul”;

u l-artikolu 7(1) tal-Konvenzjoni, jistabbilixxi:

“Nor shall a heavier penalty be imposed than the one that was applicable at the time the criminal offence was committed”;

allura, huma sofrew vjolazzjoni tad-dritt fundamentali garantit f'dawn l-artikoli;

L-intimat fir-risposta, espona illi l-artikolu 27 tal-Kodiċi Kriminali stess - qabel ma saret il-Kostituzzjoni jew il-Konvenzjoni - kien diġà jipprovdi l-istess norma:

“Jekk il-piena stabbilita mil-liġi li tkun sseħħ fiż-żmien tal-kawża u dik li kienet isseħħ fiż-żmien li sar ir-reat ma jkunux xorta waħda għandha tingħata l-piena lanqas gravi”;

Billi s-sentenza kontra r-rikorrenti ingħatat mill-Qorti tal-Maġistrati (Malta) l-oġġezzjoni tagħhom għal dik il-piena kellha tiġi avanzata fl-appell tagħhom quddiem il-Qorti Kriminali. La dan mar sarx allura l-Prim'Awla għandha tapplika l-*provisio* ta' l-

artikolu 46(2) tal-Kostituzzjoni u tirrifjuta li teżerċita s-setgħat tagħha għaliex għandha tkun sodisfatta li r-rikorrenti kellhom mezzi xierqa għar-rimedju skond il-Kodiċi Kriminali u ma ttentawhx;

Wara din l-oġġezzjoni l-intimat jissottometti oħrajn:

(i) li l-artikolu 28H ma johloqx piena;

(ii) illi r-rikorrenti jridu sentenza sospiża imma ma jridux id-direttiva li tikkondizzjona dik is-sentenza;

(iii) li l-artikolu ġdid ma jagħtix lill-vittma xi arrikkiment indebitu;

(iv) illi rikors huwa immirat biss biex “semplicement biex iwaqqaf l-effett tar-rikors intavolat mill-vittma” (u mhux kif zbaljatament hemm imnizzel mill-attur);

Ogġettivament, din il-Qorti, ma tistax tgħid li dawn iż-żewġ teżijiet, fihom infishom, moqrija flimkien loġikament u gurdikament, jikkonverġu biex iwasslu għall-konklużjoni li t-talba tar-rikorrenti hija semplicement frivola jew vessatorja. Difatti jista' verament jingħad li l-materja li għadha kif ġiet konċiżament riportata fil-paragrafi ta' qabel - ma' l-ewwel tidher li hija vana? Li hija nieqsa mis-serjeta? Li hija manifestament nieqsa mis-sens? Li ma jisthoqqilhiex attenzjoni?

Ir-risposta għal kull waħda minn dawn il-mistoqsijiet ma tistax tkun hlief - le;

Dan ma jfissirx, naturalment, li r-rikorrenti għandhom

intrinsikament raġun. Ifisser biss li għandhom raġun li jappellaw mid-deċiżjoni tal-Prim'Awla li qalet li t-talba tagħhom hija frivola u vessatorja;

Fis-sentenza appellata mbagħad, l-ewwel Qorti ma qalitx li l-kwistjoni hija sempliċement frivola u vessatorja u waqfet hemm. Kif għandu dejjem ikun meta dak verament ikun il-każ. Izda dahlet biex teżamina l-pretensjoni tal-vjolazzjoni u ddeċidiet li m'hemmxx vjolazzjoni skond il-mertu tal-kwistjoni. Dan il-mod ta' proċediment u s-sentenza m'huwiex ġurdikament korrett, għaliex jekk il-kwistjoni fil-mertu jkun haqqha eżami u deċiżjoni, allura dak l-atteggjament stess jeskludi, ġudizzju kontestwali u kontemporaneja li kollox huwa “**sempliċement** frivolu u vessatorju”;

Difatti din il-Qorti hija tal-fehma li r-rikors tar-rikorrenti għandu jfalli għaliex huma kellhom kull oportunita' li jqanqlu l-kwistjoni li qed jivventilaw f'dan ir-rikors, quddiem l-Onorabbli Qorti ta' Appell Kriminali - Sede Inferjuri - l-ewwel a bażi tar-regola fl-artikolu 27 Kap. 9 - kif sewwa irrisponda mill-bidu nett l-intimat, u wara, a bażi ta' l-artikoli kostituzzjonali u konvenzjonali. Jekk imbagħad dik il-Qorti tiddeċiedi kontra t-teżi tagħhom, allura f'dak il-mument, ikunu jistgħu jirrikorru quddiem il-Prim'Awla u jallegaw li huma sofrew vjolazzjoni ta' dritt fundamentali minn dik il-Qorti. Izda dan huma m'għamluhx. Dak kien ir-rimedju ordinarju li huma kellhom kontra s-sentenza tal-Qorti tal-Maġistrati (Malta) li, skond huma ivvjolatilhom dak id-dritt. U dan in-nuqqas tagħhom huwa fatt li għaliex issa ma jistgħux jillamentaw li l-vjolazzjoni saret mill-Qorti ta' l-Appell Kriminali, meta quddiem dik il-Qorti huma ma llamentawx li huwa kien ġa vittima ta' dik is-suppost vjolazzjoni mis-sentenza li kienu qeghdin jikkontestaw, a bażi ta' aggravji ohra;

Wara din il-konsiderazzjoni huwa utli wkoll li jiġi nnutat illi kieku r-rikorrenti issollewaw il-kwistjoni fl-istadju opportun u proprju, ta' l-appell kriminali, u dik il-Qorti iddeċidiet dik l-eċċezzjoni - f'sens negattiv għar-rikorrenti, allura, eżawrit il-mezz ordinarju a bażi ta' l-artikolu 27 Kap.9, huma kienu jistgħu jinterpellaw ir-rimedju speċjali a bażi tar-regoli kostituzzjonali u konvenzjonali. U kieku dan sar - billi kemm il-Prim'Awla u kemm eventwalment din il-Qorti, kien ikollhom quddiemhom il-kwistjoni, arrikkita wkoll b'dak li tkun qalet il-Qorti ta' l-Appell Kriminali - allura, kien ikun aktar u aktar ċar u manifest li l-Prim'Awla kienet tkun obbligata li teżamina u jekk hemm bżonn tissupplimenta d-deċiżjoni tal-Qorti ta' Appell Kriminali, bl-apport ta' konsiderazzjonijiet u motivazzjonijiet, bażati fuq kif in-norma garantistika hija kontemplata fil-Kostituzzjoni u l-Konvenzjoni;

Għaldaqstant, din il-Qorti tilqa' l-appell tar-rikorrenti fis-sens illi filwaqt li tiddikjara li nonostante li l-Onorabbli Prim'Awla tal-Qorti Ċivili iddeċidiet "r-rikors tagħhom huwa wiehed frivolu u vessatorju" billi *t-talba tar-rikorrenti ma hijiex wahda li tista' tiġi semplicement kunsidrata frivola u vessatorja u konsegwentement l-appell huwa, fuq daqshekk ammissibbli, iżda fil-mertu dak ir-rikors ma jistax jiġi kunsidrat għaliex il-Qorti hija sodisfatta li r-rikorrenti ma wżawx il-mezzi tal-liġi ordinarja, jiġifieri l-Kodiċi Kriminali - biex jottjenu r-rimedju opportun għal dak li minnu qed jillamentaw, u billi dan in-nuqqas tagħhom lanqas huwa b'xi mod u manjiera ġustifikat, din il-Qorti tara li huwa neċessarju, aktar milli desiderabbli, li ma teżerċitax il-poteri ġurisdizzjonali tagħha oltre l-limiti ta' din is-sentenza;*

Id-deċiżjoni fuq il-mertu ta' l-ewwel Qorti hija revokata fis-sens li l-istess materja għandha tibqa' impregudikata u tista' tiġi, *si et quatenus* eżaminata u deċiża kemm skond il-Kodiċi Kriminali, kif ukoll skond il-Kostituzzjoni u l-Konvenzjoni;

L-ispejjeż ta' l-ewwel grad għar-rikorrenti, dawk ta' dan l-appell mingħajr taxxa bejn il-kontendenti.

